

Il-Festa

Kan. Joe Caruana

Arcipriet



Il-festa kbira u unika tal-Knisja hija dik tal-Għid, il-festa tar-rebħa tal-Imghallem tagħna fuq il-mewt u d-dnub. Kull festa oħra li aħna niċcelebraw matul is-sena tkun festa tassew sakemm b'xi mod jew ieħor nipparteċipaw f'din il-festa l-kbira u tgħin biex tenfasizza dawn ir-realtajiet kbar dwar Sidna Ġesù Kristu.

Il-Knisja tiċcelebra l-festi tal-qaddisin għax tagħraf li huma diġà, permess tal-ħajja qaddisa li għexu, ipparteċipaw f'din il-festa l-kbira tal-Għid ta' Kristu. Matul iż-żminijiet, diversi gruppi fil-Knisja nisranija attakawha għax qalu li dawn il-festi huma idolatrija. Matul iż-żminijiet il-Knisja għallmet li l-festi tal-qaddisin altru li mhumiex idolatrija, għax aħna naduraw lil Alla waħdu imma nagħtu qima lill-qaddisin inkwantu li huma ħabbew u għexu l-valuri li għallimna Kristu u biex nitheggu nħarsu lejhom u nixbħuhom fil-ħajja qaddisa tagħhom. Allura l-festi tal-qaddisin għandhom valur kbir ta' tagħlim għalina.

Hu f'dan id-dawl li aħna niċcelebraw il-festa ta' Marija Bambina u niċcelebrawha bħala festa speċjali ħafna għax, jekk jisthoqqilhom qima l-qaddisin kollha għax imxew fuq il-passi ta' Kristu, aħseb u ara kemm jixirqilha qima akbar Dik li Hu għażel li tkun ommu u li l-Knisja għarfitha bħala l-ewwel dixxiplu għax hi kienet l-ewwel li mxiet warajh u baqgħet warajh sa taħt is-salib minn fejn hu tahierna wkoll bħala ommna. Hu minħabba f'hekk li l-knisja għandha devozzjoni qawwija lejn din il-mara speċjali u li tistedinna biex inqimuha taħt ħafna titli differenti.

Aħna l-Mellehin, flimkien mal-kompatriotti tagħna tan-Naxxar, tal-Isla u tax-Xagħra, Ghawdex, nagħmlu festa lil Marija fi twelidha u dan bix-xieraq għax, kif tgħallimna l-knisja, Alla, lil din il-mara li Hu għażel biex tkun ommu, żejjinha b'kull qdusija u ħarisha minn kull dnub sa minn qabel twelidha,

hekk li fi twelidha kien għa jsthoqqilha kull għeħ u qima.

Peress li aħna l-bnedmin m'aħniex magħmulin biss minn ruħ spiritwali imma wkoll minn ġisem materjali, il-mod kif nesprimu din il-qima u l-ferħ tagħna fil-festi sikwit jieħu forma wkoll materjali apparti mit-talb tagħna. Għalhekk li l-festi parrokkjali tagħna għandhom l-aspett kemm ta' golknisja - f'dak li hu talb u liturgija sabiħa - u kemm ta' barra l-knisja - li skont il-kultura u karattru partikolari tagħna nesprimuh f'dak li huma baned, nar, armar u elf ħaġa oħra li, barra li juri rispett lejn Marija, fuq livell soċjali lilna uliedha joħolqilna okkażjoni biex niltaqgħu u nifirħu flimkien, kif għandna nagħmlu ta' aħwa li aħna.

Hawn min jirraguna li l-aspett ta' barra tal-festa hu kollu żejjed, jekk mhux ukoll ħażin. Altru li mhux hekk. Ovvjament anke ħaġa tajba nistgħu nużawha ħażin u nabbużaw minnha. Sfortunatament dan narawh ċar fil-festi ta' xi parroċċi tagħna. Niringrazzjaw 'l Alla li xhin tqis kollox aħna m'għandniex dan l-inkwriet, grazzi l-ewwel nett lil Alla u lil Marija u mbagħad lill-għaqal tal-kumitati u għaqdiet ta' dawk kollha li jieħdu sehem fil-festa. Minn hawn irrid li għal darb'oħra nurihom il-gratitudni tiegħi għall-għaqal tagħhom fit-tmexxija u għall-koperazzjoni li huma juru lili u lil shabhom il-kumitati u għaqdiet oħra nvoluti fil-festa. Irrid ukoll nappella lis-soċi u lill-membri ta' kull għaqda u soċjetà, kif ukoll lill-pubbliku ingenerali biex jikkopera ma' dawk li jkollhom ir-responsabilità tat-tmexxija. Hu dan li jagħmilha possibbli li jkollna festi sbieħ li jagħmlulna unur u li jkunu jixirqu lill-qima li jsthoqqilha Marija Bambina.

Nawgura festa sabiħa, qaddisa u mimlija ferħ lil kulhadd.

Il-festa t-tajba.